

ही आदिमाया जगदंबा । रेणुका कुलस्वामिनी अंबा .....॥ धृ ॥

जागृत करुनि निरंकारा । निर्गुण आणिले आकारा ।

त्रिविध गुण लावुनि संसारा । रचिला जगडंबर सारा ।

भू, जल, तेज, गगन, वारा । बहु तत्वांचा परिवारा ।

चाल - उत्पत्ति स्थिती संहारा । लाविले इने विधिहरिहरा ।

करुनि परिमाण । केले निर्माण । जगाचे प्राण ।

सकळही सृष्टी मुळारंभा । रेणुका कुलस्वामिनी अंबा ।

ही आदिमाया जगदंबा .....॥ १ ॥

दुर्लभ जय देवासि दिला । दुर्जय महिषासुर वधिला ।

रक्ते क्षितीपट रंगविला । सहस्त्रार्जुन घर भंगियला ।

कटकट लावुनि लंकेला । कुळासह राक्षस क्षय केला ।

चाल - द्रुपदपुरि जाहली याज्ञसेनी । करुनी विरविराहित ही अवनी ।

उतरला भार । शौर्य अपार । लागेना पार ।

सुरवर मानिती अचंबा । रेणुका कुल स्वामिनी अंबा ।

ही आदिमाया जगदंबा .....॥ २ ॥

रेणु राजाची दुहिता । अतिसुंदर रुप कनकलता ।

श्री जमदाग्निची वनिता । त्रिभुवन जन पावन सरिता ।

भार्गवरामाची माता । जिचे गुण वदुं न शके धाता ।

चाल - सगुण रुप सौख्याची खाणी । सकळ मुळ दुःखांची हानी ।

प्रकटली धरणी । भवार्णव - तरणी । कलिमल - हरणी ।

दुर्घट संकट विटंबा । रेणुका कुलस्वामिनी अंबा ।

ही आदिमाया जगदंबा .....॥ ३ ॥

उत्तम मुळपिठ रम्य स्थळ । वसती देव ऋषी सकळ ।

वाहे अमृत तुल्य जळ । प्राशितां होती श्रम सफळ ।

बैसली सिंहासनी अढळ । सदा सुप्रसन्न मुखकमळ ।

चाल - जोडुनि विष्णुदास पाणी । प्रार्थुनी म्हणे दीनवाणी ।

दाखवी पाय । पाहसी काय । कोटि अन्याय ।

क्षमा करी, न करी विलंबा । रेणुका कुल स्वामिनी अंबा ।

ही आदिमाया जगदंबा .....॥ ४ ॥